

നിലാവ് പദ്ധതിയിൽ ഉൾപ്പെട്ട തദ്ദേശഭരണസ്ഥാപനങ്ങൾ

208(5367) ശ്രീ. എൻ. കെ. അക്ബർ: താഴെ കാണുന്ന ചോദ്യങ്ങൾക്ക് വൈദ്യുതി വകുപ്പുമന്ത്രി സദയം മറുപടി നൽകുമോ:

(എ) ഗുരുവായൂർ മണ്ഡലത്തിൽ തെരുവ് വിളക്കുകൾക്കായുള്ള ലൈൻ വലിക്കുന്നതിനായി തദ്ദേശഭരണ സ്ഥാപനങ്ങൾ ഡെപ്യൂട്ടി സിറ്റി ചെയർ തുകയിൽ എത്ര രൂപയുടെ പ്രവർത്തനങ്ങൾ പൂർത്തീകരിക്കാനുണ്ടെന്നുള്ള വിവരം തദ്ദേശഭരണ സ്ഥാപന അടിസ്ഥാനത്തിൽ വ്യക്തമാക്കാമോ?

ഗുരുവായൂർ മണ്ഡലത്തിൽ കടപ്പുറം പഞ്ചായത്തിന്റെ പരിധിയിൽ തെരുവ് വിളക്കുകൾക്കായുള്ള ലൈൻ വലിക്കുന്നതിനും മറ്റു പ്രവൃത്തികൾക്കുമായുള്ള എസ്റ്റിമേറ്റ് തുകയായ 13,96,129 രൂപയിൽ 12 ലക്ഷം രൂപ അടവാക്കിയിട്ടുണ്ട്. ടി പ്രവൃത്തികൾ പൂർത്തീകരിക്കാനുണ്ട്.

(ബി) ഗുരുവായൂർ മണ്ഡലത്തിൽ നിലാവ് പദ്ധതിയിലുൾപ്പെട്ട തദ്ദേശഭരണ സ്ഥാപനങ്ങളുടെ വിവരം അറിയിക്കുമോ; പ്രസ്തുത പദ്ധതിയുടെ പുരോഗതി വ്യക്തമാക്കാമോ?

ഗുരുവായൂർ മണ്ഡലത്തിൽ നിലാവ് പദ്ധതിയിൽ ഉൾപ്പെട്ട ഒരുമനയൂർ, പുന്നയൂർ എന്നീ പഞ്ചായത്തുകളിൽ 500 LED തെരുവ് വിളക്കുകൾ വീതം സ്ഥാപിച്ച് പദ്ധതി പൂർത്തീകരിച്ചിട്ടുണ്ട്. വടക്കേക്കാട് പഞ്ചായത്തിൽ 450 എണ്ണം സ്ഥാപിച്ചിട്ടുണ്ട്. ബാക്കി 50 എണ്ണം ഇനിയും സ്ഥാപിക്കുവാനുണ്ട്.

ആദിവാസി കോളനികളിലെ വൈദ്യുതീകരണം

209(5368) ശ്രീ. ആന്റണി ജോൺ: താഴെ കാണുന്ന ചോദ്യങ്ങൾക്ക് വൈദ്യുതി വകുപ്പുമന്ത്രി സദയം മറുപടി നൽകുമോ:

(എ) കോതമംഗലം മണ്ഡലത്തിൽ ഇനിയും വൈദ്യുതീകരണം പൂർത്തിയാക്കാത്ത എത്ര ആദിവാസി കോളനികളുണ്ടെന്നും, അവ ഏതെല്ലാമെന്നും വ്യക്തമാക്കാമോ?

കോതമംഗലം മണ്ഡലത്തിലെ തലവച്ചുപാറ, കഞ്ചിപ്പാറ, തേര, വാരിയം, ഉറിയം പെട്ടി, കോട്ടകുത്ത്, പെരുവാര, ഞണ്ടുകുളം എന്നീ 8 ആദിവാസി കോളനികളുടെ വൈദ്യുതീകരണം നടത്തിയിട്ടില്ല.

(ബി) ആദിവാസി കോളനികളിൽ വൈദ്യുതീകരണം എത്താത്തതിനാൽ കുട്ടികളുടെ ഓൺലൈൻ പഠനമടക്കം തടസ്സപ്പെടുന്നത് ശ്രദ്ധയിൽപ്പെട്ടിട്ടുണ്ടോ?

ശ്രദ്ധയിൽപ്പെട്ടിട്ടുണ്ട്.

(സി) ഉണ്ടെങ്കിൽ, ഇനിയും വൈദ്യുതി എത്താത്ത കോളനികളിൽ വൈദ്യുതീകരണം പൂർത്തീകരിക്കുന്നതിനുവേണ്ട നടപടി സ്വീകരിക്കുമോ; വിശദമാക്കാമോ?

സംസ്ഥാനത്തെ പിന്നാക്ക പ്രദേശങ്ങളിലെ വൈദ്യുതി അപര്യാപ്തത പരിഹരിക്കുന്നതിനായി സർക്കാർ നടത്തുന്ന ശ്രമങ്ങളുടെ ഭാഗമായി വനാന്തരങ്ങളിൽ സ്ഥിതിചെയ്യുന്ന 64 പട്ടിക ഗോത്രവർഗ്ഗക്കാരുടെ കോളനികളിൽ വൈദ്യുതി ലഭ്യമല്ലെന്നുള്ളത് KSEBL കണ്ടെത്തുകയും അവയുടെ DPR തയ്യാറാക്കി തുടർനടപടികൾ സ്വീകരിക്കുന്നതിനായി പട്ടികവർഗ്ഗവികസന വകുപ്പ് ഡയറക്ടറെ അറിയിക്കുകയും ചെയ്തിട്ടുണ്ട്. കോതമംഗലം മണ്ഡലത്തിലെ മേൽപ്പറഞ്ഞ 8 കോളനികളും ഈ ലിസ്റ്റിൽ ഉൾപ്പെട്ടിട്ടുണ്ട്. ഈ ഗോത്രവർഗ്ഗ ഊരുകൾ വനാന്തർഭാഗത്ത് സ്ഥിതി ചെയ്യുന്ന വിദൂരകോളനികളായതിനാൽ, ഈ പ്രദേശങ്ങളിലെ വൈദ്യുതീകരണത്തിന് വനത്തിൽക്കൂടി ലൈൻ വലിക്കുന്നതിന് വനം വകുപ്പിന്റെ അനുമതി ആവശ്യമായി വരുമെന്നതും വളരെ കുറച്ചു കണക്ഷൻ നൽകുവാനായി കൂടുതൽ തുക ചെലവഴിക്കേണ്ടിവരുമെന്നതും കണക്കിലെടുത്ത് വൈദ്യുതീകരണ പ്രവർത്തനം വേഗത്തിലാക്കുന്നതിനായി സംസ്ഥാന/ ജില്ലാതല സമിതികൾ രൂപീകരിച്ചിട്ടുണ്ട്. പട്ടികവർഗ്ഗവികസന വകുപ്പിൽനിന്നും വൈദ്യുതീകരണത്തിനാവശ്യമായ തുക ലഭ്യമാക്കുന്ന മുറയ്ക്ക് ഗ്രിഡ് വൈദ്യുതി എത്തിക്കാൻ കഴിയുന്ന കോളനികളുടെ വൈദ്യുതീകരണം KSEBL നടപ്പിലാക്കുന്നതാണ്. ഈ കോളനികളുടെ വൈദ്യുതീകരണം സംബന്ധിച്ച വിശദവിവരം ചുവടെ ചേർക്കുന്നു.

ലൊക്കേഷൻ 1-കല്ലേലിമേട്, തലവച്ചപാറ, കഞ്ചിപ്പാറ തലവച്ചപാറ, കഞ്ചിപ്പാറ എന്നിവ ട്രൈബൽ കോളനികളും കല്ലേലിമേട് ട്രൈബൽ കോളനിയല്ലാത്ത പ്രദേശവുമാണ്. ലൈൻ വലിച്ച് വൈദ്യുതീകരിക്കുകയാണെങ്കിൽ നിലവിൽ കട്ടമ്പുഴയിലെ ബ്ലാവന കടത്തിന് തെക്കുവശമുള്ള മെയിൻ റോഡിൽ 11 കെ.വി. ലൈൻ ഉണ്ട്. ബ്ലാവനകടത്ത് കടന്ന് (OH) പിന്നീട് കോൺക്രീറ്റ് റോഡിന് വശത്ത് വനത്തിലൂടെ 5.5 കി.മീ. കേബിൾ ഇട്ടാൽ കല്ലേലിമേട് എത്താം. അവിടെ ഒരു 100 kVA ട്രാൻസ്ഫോർമറും 6 കി.മീ. LT ലൈനും വലിച്ചാൽ ജനറൽ വിഭാഗത്തിലുള്ള 115 വീടുകൾക്ക് വൈദ്യുതി നൽകാം. കല്ലേലിമേട് നിന്ന് പടിഞ്ഞാറേയ്ക്ക് 4 കി.മീ. UG കേബിൾ വലിച്ചാൽ തലവച്ചപാറ ട്രൈബൽ കോളനിയിൽ വൈദ്യുതി എത്തിക്കാം. 100 kVA ട്രാൻസ്ഫോർമറും 4 കി.മീ. LT ലൈനും വലിച്ച് 70 പട്ടികവർഗ്ഗ വീടുകൾക്ക് വൈദ്യുതി നൽകാം. കല്ലേലിമേട്

നിന്നും കിഴക്കോട്ട് 3.5 കി.മീ. UG കേബിൾ ഇട്ടാൽ 4 കി.മീ. LT ലൈനം 100 kVA ട്രാൻസ്ഫോർമറും നിർമ്മിച്ച് കുഞ്ചിപ്പാറ ട്രൈബൽ കോളനിയിൽ 95 പട്ടികവർഗ്ഗ വീടുകൾക്ക് വൈദ്യുതി നൽകാം. ടി മൂന്ന് പ്രവൃത്തികൾക്കുംകൂടി 4.06 കോടിയുടെ എസ്റ്റിമേറ്റ് കണക്കാക്കിയിട്ടുണ്ടെങ്കിലും ഭരണാനുമതി ആയിട്ടില്ല. മൂന്ന് പ്രവൃത്തികൾക്കും കൂടിയുള്ള എസ്റ്റിമേറ്റ് തുക 4.06 കോടി രൂപയാണെങ്കിലും ഓരോ പ്രവൃത്തിക്കും പ്രത്യേകമായും എസ്റ്റിമേറ്റ് കണക്കാക്കിയിട്ടുണ്ട്. ഇതിനാവശ്യമായ ഫണ്ട് ഡെപോസിറ്റ് വർക്കിനത്തിൽ KSEBL-ന് ലഭ്യമാക്കേണ്ടുന്നതിനോടൊപ്പം ലൈൻ വനത്തിലൂടെ വലിച്ച് ടി പ്രദേശങ്ങളുടെ വൈദ്യുതീകരണം പൂർത്തീകരിക്കുന്നതിന് വനം വകുപ്പിന്റെ അനുമതികൂടി ആവശ്യമുണ്ട്. കല്ലേലിമേട് ജനറൽ വിഭാഗത്തിൽപ്പെടുന്ന കോളനി ആയതുകൊണ്ട് വനാവകാശ നിയമത്തിൽപ്പൊത്തത്തിനാൽ Forest sanction-നുവേണ്ടി മൂന്നുംകൂടി ഒന്നായി കണക്കാക്കി Forest portal -ൽ അപേക്ഷ നൽകിയത് നിരസിച്ചിരുന്നു. അതിനാൽ Ministry of Environment, Forests and Climate Change, Government of India പോർട്ടലിൽ വീണ്ടും അപേക്ഷ നൽകിയിട്ടുണ്ട്.

ലോക്കേഷൻ 2- തേര, വാരിയം ട്രൈബൽ കോളനികൾ ലോക്കേഷൻ 1 - ലെ കല്ലേലിമേട് പ്രവൃത്തി ചെയ്തുകഴിഞ്ഞാൽ മാത്രമേ ലോക്കേഷൻ 2 - ലെ പ്രവൃത്തികൾ ചെയ്യാൻ സാധിക്കൂ. കല്ലേലിമേട് നിന്നും 12 കി.മീ. UG കേബിളും 100 kVA ട്രാൻസ്ഫോർമറും 4 കി.മീ. LT ലൈനം വലിച്ചാൽ മാത്രമേ തേര ട്രൈബൽ കോളനിയിലെ 26 വീടുകൾക്ക് വൈദ്യുതി നൽകാൻ സാധിക്കൂ. ഇതിന്റെ ഏകദേശ എസ്റ്റിമേറ്റ് തുക 3.7 കോടി രൂപയാണ്. കുഞ്ചിപ്പാറനിന്നും 14 കി.മീ. 11 കെ.വി. കേബിളും 100 kVA ട്രാൻസ്ഫോർമറും 4 കി.മീ. LT ലൈനം വലിച്ചാൽ മാത്രമേ വാരിയം ട്രൈബൽ കോളനിയിലെ 75 പട്ടികവർഗ്ഗ വീടുകൾക്ക് വൈദ്യുതി നൽകാൻ സാധിക്കൂ. ഇതിന്റെ ഏകദേശ എസ്റ്റിമേറ്റ് തുക 4.3 കോടി രൂപയാണ്.

ലോക്കേഷൻ 3 - ഉറിയംപെട്ടി ട്രൈബൽ കോളനി മണികണ്ഠൻചാലിൽ നിലവിൽ 11 കെ.വി. ലൈൻ ഉണ്ട്. അവിടെനിന്നും 24 കി.മീ. UG കേബിൾ വനത്തിലൂടെ വലിച്ച് 100 kVA ട്രാൻസ്ഫോർമറും 4 കി.മീ. LT ലൈനം സ്ഥാപിച്ചാൽ 75 പട്ടികവർഗ്ഗ വീടുകൾക്ക് വൈദ്യുതി നൽകാൻ സാധിക്കും. ഇതിന്റെ ഏകദേശ എസ്റ്റിമേറ്റ് തുക 7.4 കോടി രൂപയാണ്. ദുർഘട പ്രദേശങ്ങളാകയാൽ തേര, വാരിയം, ഉറിയംപെട്ടി, കോട്ടകുത്ത്, പെരുവാര, ഞണ്ടുകുളം എന്നീ കോളനികളിൽ സോളാർ പാനലുകൾ ഉപയോഗിച്ച് വൈദ്യുതി ലഭ്യമാക്കുന്നതാണ് അഭികാമ്യമെന്നാണ് പട്ടികവർഗ്ഗവികസന വകുപ്പിനോട് നിർദ്ദേശിച്ചിരിക്കുന്നത്